

Xalqımızın Ümummilli Liderinə böyük sevgisi

Mayın 10-u müasir müstəqil Azərbaycanın memarı və qurucusu, xalqımızın xilaskar oğlu Ümummilli Lider Heydər Əliyevin anadan olmasının 102-ci ildönümü günüdür. Qədirbilən Azərbaycan xalqı sevilən bu dahi şəxsiyyətin doğum günündə Fəxri xiyabana gələrək böyük ehtiramla onun məzarını ziyarət edir, qəbrüstü abidəsi önünə əklillər, təzə-tər güllər qoyur, əziz xatirəsini dərin ehtiramla yad edir, ruhuna dualar oxuyurlar.

Hər il olduğu kimi bu il də dövlət rəsmiləri, ictimaiyyətin nümayəndələri, əllərində gül dəstələri, ürəklərində Ulu Öndər Heydər Əliyevə böyük sevgi və məhəbbətlə Fəxri xiyabana üz tutmuşdular. Gün ərzində Ümummilli Liderin məzarını ziyarətə gələnlərin ardı-arası kəsilmirdi. Bu da Azərbaycan xalqının Ulu Öndər Heydər Əliyevə olan sonsuz məhəbbətinin və dərin ehtiramının nümunəsi idi.

Fəxri xiyabana gələnlərlə söhbət etdik, onların Ümummilli Lider Heydər Əliyev haqqında olan xoş sözlərini, fikirlərini dinlədik. İlk həmsöhbətimiz olan Azərbaycan İqtisadiyyat Universitetinin dosenti, Prezident təqaüdcüsü Nailə Yusifova dedi ki, bu gün hər birimiz üçün əlamətdar və tarixi bir gündür. Bu gün Azərbaycan xalqının xilaskarı, müasir müstəqil dövlətimizin yaradıcısı və qurucusu, zaman-zaman ölkəmizi dönməz yüksəliş yoluna çıxarmış Ulu Öndər Heydər Əliyevin anadan olduğu gündən 102 il keçir. Hər il xalqımızın xilaskar oğ-

lunun həm doğum, həm də Anım günündə xalqımızın bir övladı kimi Fəxri xiyabana gələrək Ümummilli Liderin məzarını ziyarət etməyi özümə mənəvi borc bilirəm. Nadir şəxsiyyət olan Heydər Əliyev misilsiz xidmətlərinə görə hər zaman vətəni, xalqı üçün əziz və doğma olaraq qalacaq. Çünki bu böyük insan xalqımız və dövlətimiz üçün gördüyü cəhaşümul işləri ilə hələ sağlığında tariximizin səhifəsində adını əbədləşdirmişdi. Dahi şəxsiyyət Heydər Əliyevin parlaq düşüncəsi onu Azərbaycan xalqının Ümummilli Liderinə çevirdi, hər bir vətəndaşın ürəyində sevgi və məhəbbət oyatdı. "Mənim həyat əməlim yalnız bütün varlığım qədər sevdiyim Azərbaycan xalqına, dövlətçiliyimizə, ölkəmizin iqtisadi, siyasi, mədəni inkişafına xidmət olub", - deyən Ulu Öndər Heydər Əliyev bütün dövrlərdə qüdrətli Azərbaycan uğrunda mübarizə aparıb. Bu məbarizə isə həmişə uğurla, zəfərlə yekunlaşıb. Dünya şöhrətli siyasi xadim Heydər Əliyevin bö-



yük, əvəzsiz xidmətləri sayəsində dövlətçilik, azərbaycançılıq, dünyəvilik, müasirlik kimi ideyalar cəmiyyətin dünyagörüşü sisteminin ayrılmaz tərkib hissəsinə çevrilib. Heydər Əliyev öz fəaliyyəti ilə Azərbaycanda demokratik cəmiyyətə keçid mexanizmini yaradıb. Məhz bütün bunlara görə də onun Azərbaycana rəhbərlik etdiyi illər tariximizin səhifələrində milli intibah dövrü kimi əbədləşib. Mən bir vətəndaş, bir müəllim kimi qürur duyuram ki, xalqımızın sevimli oğlu Ulu Öndər Heydər Əliyevin zamanında müəyyənləşdirdiyi inkişaf strategiyası onun layiqli siyasi varisi möhtərəm Prezident İlham Əliyev tərəfindən uğurla davam etdirilir. İnanıram ki, Ümummilli Liderin ölkəmizin inkişafı üçün müəyyənləşdirdiyi strategiya Azərbaycan

xalqını bundan sonra da böyük uğurlara qovuşduracaq.

Ehtiyatda olan polkovnik Teymur Həşimov da dedi ki, dahi şəxsiyyət Heydər Əliyevin məzarını ziyarət etdiyinə görə özünü çox xoşbəxt hiss edir: "Mən özümü həm də ona görə xoşbəxt hiss edirəm ki, uzun illər Ulu Öndər Heydər Əliyevin qurub-yaratdığı Azərbaycan Ordusunun sıralarında xidmət etmişəm. Ümummilli Liderimiz 1993-cü ildə xalqın təkidlə tələbi ilə hakimiyyətə gəldikdən sonra çox böyük zəhmətlər bahasına güclü, qüdrətli ordu yaratdı. Məhz Ulu Öndərin bünövrəsini qoyduğu Azərbaycan Ordusu 27 sentyabr 2020-ci ildə erməni təxribatı nəticəsində başlayan İkinci Qarabağ müharibəsində Silahlı Qüvvələrin Müzəffər Ali Baş Ko-



mandanı İlham Əliyevin sərkərdəliyi altında 30 ilə yaxın erməni qəsbkarlarının tapdığı altında qalmış torpaqlarımızı işğaldan azad etdi. Ulu Öndər Heydər Əliyev ölkəmizə rəhbərlik etdiyi illər Azərbaycan tarixinin, mədəniyyətinin, elminin, təhsilinin inkişaf etdiyi qızıl dövrüdür. Türk dünyasının böyük oğlu Heydər Əliyev xalqımızın yaddaşında qurucu və xilaskar dövlət xadimi, milli lider və xalq məhəbbətini qazanan böyük şəxsiyyət kimi qalıb. Xalqımızın tarixi taleyində, mənəvi, siyasi və ictimai həyatında, dövlət quruculuğunda onun qədər misilsiz xidmətlər göstərən ikinci dövlət başçısı yoxdur. Ulu Öndər Heydər Əliyev ölkəmizə rəhbərlik etdiyi illərdə uzaqgörən daxili və xarici siyasəti ilə Azərbaycanın nüfuzunu artırmış,

hərtərəfli inkişafına nail olmuş, müstəqilliyini əbədi və dönməz etmişdir. Buna görə də Azərbaycan xalqının Ümummilli Liderə sevgisi və ehtiramı sonsuz olaraq qalacaq".

44 günlük Vətən müharibəsinin iştirakçısı olmuş, keçmiş döyüşçü Murad Əfəndiyev isə dedi ki, mən xalqıma, dövlətimə sadıq bir insanam: "Hər il Fəxri xiyabana gələrək Ulu Öndərin məzarını böyük ehtiram və sevgi ilə ziyarət edirəm. Bilirsinizmi, Azərbaycanın 30 ildən artıq bir dövrünü əhatə edən tarixi taleyi, bu illər ərzində ölkəmizin ictimai-siyasi, iqtisadi və mədəni həyatının dirçəlişi Ümummilli Liderin adı ilə sıx bağlıdır. Bu nadir şəxsiyyət ölkəmizə rəhbərlik etdiyi dövr ərzində Azərbaycanı bir dövlət kimi zamanın sərt sınaqlarından çıxarmış, tərəqqiyə və inkişafa qo-

vuşdurmuşdur. Ulu Öndər Heydər Əliyev Azərbaycan xalqının və dövlətinin taleyüklü problemlərini həll edən tarixi şəxsiyyətdir. Bu gün ölkəmiz Ümummilli Lider Heydər Əliyevin layiqli siyasi davamçısı Prezident İlham Əliyevin başçılığı altında dinamik inkişaf edir, daha da böyük uğurlar qazanır. Mənim üçün çox qürurvericidir ki, 2020-ci il sentyabrın 27-də İkinci Qarabağ müharibəsi başlayanda Silahlı Qüvvələrin Müzəffər Ali Baş Komandanı cənab İlham Əliyevin çağırışına səs verərək könüllü olaraq döyüşlərə yollandım. Suqovuşan kəndi uğrunda gedən döyüşlərdə iştirak etdim. Göstərdiyim igidliyə görə dövlətimizin başçısının müvafiq sərəncamı ilə "Cəsur döyüşçü" medalına layiq görüldüm".

Hava qaralsa da, Fəxri xiyabana gələnlərin ardı-arası kəsilmir. Azərbaycan xalqı unudulmaz Ümummilli Liderimiz Heydər Əliyevin əziz xatirəsini dərin sevgi və ehtiramla yad etmək üçün bu dahi şəxsiyyətin məzarını ziyarətə gəlir. Bu onu göstərir ki, xalqımızın Ulu Öndərə olan sevgisi heç vaxt bitib-tükənməyəcək.

**Vahid MƏHƏRRƏMOV,
İlham BABAYEV (foto),
"Azərbaycan"**